

Беларус

БЕЦЕ У СЭРЦЫ ІХ —
БЕЦЕ МЯЧАМІ!
НЕ ДАВАЙЦЕ
ЧУЖЫНЦАМІ БЫЦЬ!


Максім Багдановіч
(1891-1991)

№ 385 Сьнежань 1991
Год выд. XL

BIELARUS / BELARUSAN Newspaper in the Free World. Published by the Byelorussian-American Assn., Inc.

Address: P. O. Box 178, Jamaica, N.Y. 11432, U.S.A.

Price \$ 2.50



Вярхоўнай Радзе Украіны
Празь Місію Украіны пры ААН
136 Іст 67 Ст.
Нью-Ёрк, Н.-Ё. 10021

Павананыя Дэпутаты!

Галоўная Управа Беларуска-Амэрыканскага Задзіночання шчыра вітае Украінскі Народ на новым незалежным этапе будавання вольнае і дэмакратычнае украінскае дзяржаўнасьці і жадае, каб як мага хутчэй былі дасягнутыя і замацаваныя на Украіне свабода і дабрабыт.

Беларусы Амэрыкі ўважліва сочаць ход падзеяў у суседняй зь Беларусыяй Украіне, ведаючы, што лёс Беларусі цесна спалучаны зь лёсам Украіны. Дзеля гэтага кожную перамогу украінскае дэмакратыі беларусы вітаюць і ўспрымаюць як крок да перамогі дэмакратыі і ў Беларусі. Нацыянальна-вызвольныя рухі украінскага і беларускага народаў пазначаныя глыбокай традыцыяй супрацоўніцтва і ўзаемнай дапамогі. Будзем-жа працаваць над тым, каб гэтая традыцыя працягвалася і паглыблялася на новым этапе нацыянальна-дзяржаўнага будаўніцтва.

Шчасьці Вам Божа.

Слава Украіне! Жыве Беларусь!

2 сьнежня 1991

Вера Запруднік, сакратар

Антон Шукелайць, старшыня

ДЗЯРЖАЎНА-ПАЛІТЫЧНЫЯ ЗЬМЕНЫ І АДРАДЖЭНЬНЕ БЕЛАРУСІ

Як адзначаюць саветалёгі, відавочна, тэрмін ужо застарэлы, найвыдатнейшыя палітычныя падзеі ў сьнежні месяцы былі: вынікі плебэсцыту на Украіне — вялізарная большасьць жыхарства выказалася за поўную незалежнасьць краіны — ды ўтварэньне Супольнасьці Дзяржаваў, спачатку толькі славянскіх — Беларусі, Расеі і Украіны, а потым далучэньне да гэтае Супольнасьці іншых былых рэспублікаў СССР. Гэтыя падзеі знаходзяць падтрымку ў Вашынгтоне ды ў Заходня-Эўрапейскіх дзяржавах. Аднак, трэба падкрэсьліць, падтрымка новастворанай Супольнасьці вельмі асыярожная з прычын заклапочанасьці Вашынгтону кантролям пульту нуклеарнае зброі, а не з палітычных меркаваньняў.

У выніку падзеяў, Беларусь апынулася ў цэнтры палітычнага жыцьця — актыўны партнёр палітычнае гульні, і кансэквэнтна, ў цэнтры ўвагі сьвету. Нельга нават прыпушчаць, што ў гэтыя дні і месяцы ёсьць пісьменныя грамадзяне, хто ня чуў бы аб Беларусі. Толькі ў друку Амэрыкі рэспубліка Беларусь фігуравала ў сьнежні ў некалькіх сотнях газэтаў ды на ўсіх каналах агульна-амэрыканскага й лякальнага тэлебачаньня. Няма сумлеву — Беларусь выйшла на шырокую палітычную арэну. Для беларускае нацыі — гэта бясспрэчна важны крок наперад.

Але, беларусы дыяспары, якія выехалі на эміграцыю ў большасьці дзеля ідэі перахаваньня Беларускае Дзяржаўнасьці, беларускае гісторыі, беларускае мовы й культуры, могуць ставіць пытаньне — ці дадзеная палітычная мадэль будзе спрыяць адраджэньню беларускасьці, мовы й культуры ды стварэньню нацыянальнае беларускае дзяржавы? Праўдападобна, што новаствораная Супольнасьць Дзяржаваў — лягічны крок, на дадзеным этапе, да эканамічнае стабілізацыі рэгіёну, але наўрад ці гэты крок азначае найвыгяднейшую мадэль для Беларусі.

Новаствораная дзяржаўная мадэль насыцьвае з пункту гледжаньня нацыянальнага адраджэньня. Тым балей, калі ў гэтай мадэлі сталіца Беларусі — Менск — фігуруе як будучая сталіца новае дзяржавы. Праўдападобна, у адміністрацыі Супольнасьці будзе расейская мова, расейскае дасьветчаньне адміністраваньня, расейскія кадры будуць пераважаць колькасна і ўсё гэта будзе адбывацца ў Менску, у горадзе, які дасюль быў амаль поўнасьцю выпушчаны беларускасьці замененай расейшчынай. Насыцьвае нас гэткай магчымая сытуацыя і з тае прычыны, што Менск задаваў тон ўсёй Беларусі, а дасюль, танальнасьць Менску была расейская. Дык для нацыянальнага адраджэньня, для будучае нацыянальнае беларускае дзяржавы, выглядае, каньюктурна ня гэтка ўжо пры-

КАЛЯДНАЕ АРХІПАСТЫРСКАЕ ПАСЛАНЬНЕ

Дастойнаму сьвятарству і ўсім багалюбным праваслаўным вернікам
Беларускага Народу

ХРЫСТОС НАРАДЗІЎСЯ!

Дарагія Браты й Сёстры!

Адзін выдатны тэалёг параўноўвае прыход Госпада Ісуса Хрыста на зямлю да прыходу лекара-хірурга да хворага. Бог глядзіць на сьвет так, як лекар пры ложку хворага, што ляжыць у шпіталі ў вялікай гарачцы, які магчыма й не сьведомы прысутнасьці доктара. Лекар уважна прыслухоўваецца да дыханьня хворага й правярае пульс. Тады у патрэбную хвіліну кліча мэдыстру й кажа ёй: «Не марудзь, а хутка прырыхтуй яго да апэрацыі».

Падобна як лекар, Бог чакаў пры чалавечтве, што церпела болі сталеццамі, і прыслухоўваўся ўважна да чалавечага духовага дыханьня й правяраў пульс чалавечай душы, і «Як прыйшла паўніна часу» (Гал. 4:4), Ён пастанавіў, што настаў час для апэрацыі. Гэта была вельмі патрэбная апэрацыя, і Госпад пастанавіў зыйсьці зь неба і Сам выканаў яе.

Мы самі сьветкамі прыходу па волі Божай Госпада й Ратаўніка нашага Ісуса Хрыста. Сёлета адбылося здарэньне ў нашым краю, якога ніхто не спадзяваўся. Бог папусьціў бязбожную ўладу да чыну, у якім яна сама сябе зьнішчыла. Бязбожны камунізм выканчаны. А на руінах яго паўсталі незалежныя рэспублікі, у тым ліку і наша сьвятая Літва-Беларусь. Адбылося тое, што прадбачыў Вешчы Сяргей Палуян яшчэ перад Першай сусьветнай вайной, кажучы: «Я бачу, як сьвятлее твой твар, мой родны краю. І, поўны сілы і веры, я крычу на ўсю моц тваім нівам, лясам і балотам, тваім панурым вёскам, тваім пакрыўджаным сынам: «Зь вялікім сьвятам віншую! Зь вялікім сьвятам, Вялікі Беларускі Народ!».

Пра прыход Госпада нашага Ісуса Хрыста, сьв. апостал Пётра кажа рымскаму сотніку: «Пра Яго ўсе прарокі сьветчаць» (Дзеі 10:43). Гэта ня толькі дзень нашае радасьці, веры і надзеі, дарагія мае, але й роздзуду над вартасцай самога адраджэньня Караля каралёў, Хто прынёс новую мараль жыцьця чалавеку і заклікаў яго да высокага духовага ўзроўню. Чалавек, незалежна ад таго, у якіх абставінах ён жыве — на свабодзе ён ці ў зьняволь-

ні — заўсёды прагне лепшага заўтра, моліцца за лепшую будучыню, за больш высакародны сьвет, каб ня было боязі перад зьдзекамі й пакутамі, каб заўсёды панавалі любоў, братэрства паміж людзьмі ў духу малітвы, якую ў дзень Нараджэньня Хрыстовага сьпяваюць вернікі ў сваіх сьвятынях: «Слава Богу на вышынях, а на зямлі мір паміж людзьмі добрае волі» (Лк. 2:14).

Нараджэньне Госпадава ня было спонтанічным, зьвязаным зь пераменамі ў сьвеце, але яно прыйшло ў патрэбным часе, калі на зямлі чалавечтве найбольш патрабавала ратунку. Тут нічога прыпадковга ня здарылася, бо Хрыстос нарадзіўся, «Як прыйшла поўна часу, Бог паслаў Сына Свайго» (Гал. 4:4).

Хрыстос прыйшоў вызваліць людзей зь няволі грэху й весьці іх да вышэйшага духоўнага ўзроўню. Бязлітасныя дыктатары намагаліся й намагаюцца зьнішчыць годнасьць чалавека як стварэньня Божлага, выкараніць у ім веру ў дабрыню вечнага Бога і ўгрунтаваныя на гэтай веры прыцыпы справядлівасьці. Але наш хрысьціянскі абавязак, дарагія мае, — стаяць у абароне правоў чалавека, ягонае веры й маральных прыныцаў, ягонае духоўнасьці. «Ня можаце служыць Богу й мамоне», кажа Госпад. Бог твой сярод цябе дуж і выратуе, будзе цешыцца зь цябе ў радасьці, спыніцца на любасьці да цябе, сьпевам будзе цешыцца зь цябе.

Дарагія мае, радуйцеся й весяліцеся, бо Госпад Ісус Хрыстос зыйшоў на зямлю, каб ратаваць нас, прынесьці мір усім нам, людзям. І мы разам з анёламі сьпявайма: «Слава на вышынях Богу, а на зямлі мір у людзей добрае волі».

Няхай-жа дзень Нараджэньня Хрыстовага будзе радасным сьвятам усім Вам і Божае дабраславеньне з усімі Вамі.

Хрыстос нарадзіўся — Яго слаўце!

Каляды 1991 г.

Таронта, Канада.

Мітрапаліт Мікалай
Першы Ярарх БАПЦ

бавлівая. Праўда, на сытуацыю можна было-б глядзець і больш аптымістычна, каб у Рэспубліцы Беларусь быў бы **Беларускі** Вярхоўны Савет, каб Вярхоўны Савет рэспублікі карыстаўся беларускай мовай, падтрымваў прынятае ім заканадаўства ды каб адміністрацыя Беларусі размаўляла-б па-беларуску. Пры такой сытуацыі, дадзенай мадэлі дзяржаўнасьці насыцьваецца не прыходзілася-б.

Падсумоўваючы, можна сказаць, што адраджэньне нацыянальнае Беларусі ў новых умовах — справа самых беларусаў.

СЬВЕЖЫЯ НАВІНЫ ЗЬ МЕНСКУ

Плошча Леніна перайменаваная ў Плошчу Незалежнасьці, а праспэкт Леніна ў праспэкт Скарыны.

ЭМІГРАНТЫ ЗЬ БЕЛАРУСІ Ё ПРАФСАЮЗЫ. (да гісторыі беларусаў у Амэрыцы)

На гэтую тэму, ня шмат літаратуры, ні ў беларускай мове, ні ў якой іншай. Тымчасам, тэма цікавая й бяспрэчна ў будучыні знойдуцца дасьледнікі і гэтае тэмы. Праўда некаторыя весткі аб удзеле нашых землякоў у прафэсійным работніцкім руху Амэрыкі сустракаюцца ўжо і на старонках газэты «Наша Ніва». Неаднаразова ў «Нашай Ніве» даваліся весткі, дэталі, у якіх мясцовасьцях беларускія імігранты бралі ўдзел у забастаўках, былі членамі прафсаюзаў. Гэтаксам аб адносінах беларускіх эмігрантаў да прафсаюзаў Амэрыкі пісаў імігрант Сыцяпан Бубешка ў артыкуле «Жыцьцё беларусаў у Амэрыцы», які быў зьмешчаны ў школьнай чытанцы «Родны Край» выдадзенай у Вільні ў 1921 годзе. Бубешка пісаў: «Працуюць беларусы ў Амэрыцы ўва ўсіх галінах прамысловасьці, праходзяць практычную школу абсалютна ўва ўсіх майстроўнях. Маюць беларусы нават свае каапэратывы, як краўцоў у Бронзвіле (раней, ваколіца гораду Нью Ёрку — цяпер, бадай, цэнтр Брукліну), сталяроў, цесьляроў, домабудаўнікоў і іншых. Нажаль нашыя землякі мала цікавіліся работніцкім рухам, ня ўсе станавіліся членамі прафэсійных саюзаў. А праца прафсаюзных работнікаў аплачваецца значна ляпей як праца неарганізаваных работнікаў, і таму шмат хто з нашых землякоў зарабляе меней». Аднак далей у сваім артыкуле Сыцяпан Бубешка пісаў, што паступова беларусы шырэй і шырэй уваходзілі ў прафэсійныя саюзы.

Патрэбна, аднак, унесці колькі ўдакладненьняў у артыкул Сыцяпана Бубешкі. Нават і тым часе — гады 1910-20 — былі беларускія эмігранты, якія ня толькі ўваходзілі ў прафсаюзы, але былі і арганізатарамі колькіх лякаляў. Прыкладам, адным зь першых арганізатараў работніцкага прафсаюзу краўцоў Нью Ёрку быў імігрант із Слуцкіна, якога звалі Валодзя Татарчык. Татарчык арганізаваў некалькі гурткоў прафсаюзаў, пераважна вярбуючы сваіх землякоў-беларусаў, асабліва ў прафсаюз краўцоў, якія асабліва ў прафсаюз краўцоў, якія спецыялізаваліся ў шыцьці дзіцячае вопраткі.

«ВЫБРАНЕЦКІЯ ШЫХТЫ»

Напачатку сёлетняга году ў Менску была створаная новая арганізацыя моладзі «Выбранецкія Шыхты». У яе статуте запісана: «Зьяўляецца добраахвотным спартовым гістарычна-патрыятычным аб'яднаньнем асоб, якія ставяць сваёй мэтай выхаваньне нацыянальнае сьведанасьці беларусаў, грамадзянскае адказнасьці за захаваньне культурнай і гістарычнай спадчыны беларускага народу, спрыяць захаваньню нацыянальнага, культурнага і прыроднага патэнцыялу Беларусі».

Ніжэй падамо хроніку «Выбранецкай» дзейнасьці за першы год.

Красавік. Пасадка ста п'яцідзесяці дрэваў у Менску. Сумесна з Беларускай Культурным Таварыствам «Каралевец» (гістарычная беларуская назва Калінграду) арганізацыя правяла экспэдыцыю па раёнах Усходняй Прусіі (Калінінградская вобласьць), дзе кампактна жывуць перасяленцы зь Беларусі (Праўдзінск, Дружба, Новабавруйск, Мазыр Новы). Мэта экспэдыцыі — вывучэньне стану беларускай мовы, дасьлед гістарычнай памяці нашых суродзічаў.

Травень-Чэрвень. Наведаньне Смаленшчыны. Мэта экспэдыцыі — збор матэрыялаў пра Веліжскае паўстаньне

кі Валодзя Татарчык займаў у работніцкім руху кіруючае становішча. Нажаль, у выніку канфлікту на аснове прафсаюзнай дзейнасьці ён трагічна загінуў у 1913 годзе. Паховіны Татарчыка ў Нью Ёрку выліліся ў вялізарную работніцкую дэманстрацыю, у часе якое над труной Татарчыка адзін з прамойцаў быў Сыцяпан Бубешка. Быў арганізаваны ў значнай меры беларускімі імігрантамі быў прафсаюз разьбіральнікаў дамоў. Адным зь выдатнейшых кіраўнікоў гэтага прафсаюзу ў дваццатых гадох быў беларус зь Віленшчыны — Іван Серафімовіч. Дарэчы, аб беларусах-разьбіральніках дамоў, як «артыстах разьбіраньня» быў выдрукаваны цікавы артыкул у красавіку 1936 ў адным зь большых амэрыканскіх часопісаў «Інкуайер». У прафэсійным саюзе маляроў, адзін з арганізатараў быў беларус імігрант з Горадзеншчыны — Міхал Дзёбаневіч.

Былі дзейныя беларусы і ў прафсаюзе сталяроў.

Неабходна таксама падкрэсьліць, што ў прафсаюзным руху Амэрыкі было шмат дзячоў, якія паходзілі зь Беларусі, але былі яўрэйскага паходжаньня. Тым ня менш, яны зазначалі, што яны паходзяць зь Беларусі, а адзін зь іх, вельмі ўплывовы дзяч, Ісак Гурвіч перадаў напачатку дваццатых гадоў сваю багатую бібліятэку Беларускаму Дзяржаўнаму Універсітэту ў Менску. Зь мястэчка Койданава паходзіў знаны прафсаюзны дзяч ЗША — Язэп Шлёсбэрг, які таксама ўсюды казаў, што ягоны радзіма — Беларусь. З Бабруйска паходзіў прафсаюзны дзяч — Самуіл Ваўчок, адна зь выдатнейшых дзячак прафсаюзу работнікаў прамысловасьці дзяччае вопраткі была Фаня Коган зь Менску ды гэты сьпіс можна прадаўжаць і прадаўжаць.

Цікала было актыўных прафсаюзных працаўнікоў-беларусаў і з хвалі эміграцыі па другой сусьветнай вайне. З нашага дасьледваньня гэтае дзялянкі ў гісторыі беларусаў Амэрыкі яўна відаць, што беларуская спадчына ёсьць і ў прафсаюзным руху Злучаных Штатаў Амэрыкі.

1919 году, партызанскі рух ў дваццатых гадох, дасьледваньне фальклёру і моўнагадыялектычнага матэрыялу, пошук вучняў былых беларускіх школаў на Смаленшчыне.

Ліпень. Сумесна з Беларускай навукова-гуманітарным таварыствам арганізаваная вандроўка па паўднёвай Віцебшчыне да былых сьвятых месцаў нашых продкаў — вытокаў рэчак Вільні й Бярэзіны. Адшуканыя культывыя камяні, гарадзішчы й капліцы, запісаныя легенды, паданьні, загадкі, песьні.

«Выбранцы» бралі ўдзел у перазахаваньні праху Івана Луцкевіча ў Вільні, сьвяткаваньні перамогі пад Дуброўнаю (Грунвальдам), у жалёбінах па ахвярах бальшавіцкага тэрору ў 1930-1941 гадох у Ігумене (сучасны Чэрвень).

У канцы верасьня ў «Беларускай Хатцы» арганізацыя зладзіла хрэсьбіны Незалежнасьці Беларусі. На вачорках, акрамя тэатральных выступаў ды паважных паведамленьняў, былі й гульні, танцы й песьні. Вячоркі ў «Беларускай Хатцы» плянуюцца быць рэгулярнымі.

Цікавая й амбітная праграма, Памагай вам, Божа!

НАВІНЫ З АДЭЛЯЙДЫ, ПАЎДЗЁННАЯ АЎСТРАЛІЯ



Беларуская група на дэманстрацыі

У суботу 31-га жніўня сёлета Летуісы, Латышы й Эстонцы сабраліся каля парлямэнцкага дому ў Адэляйдзе, каб падзякаваць аўстралійскаму ўраду за прызнаньне самастойнасьці Балтыйскіх краінаў. Беларусы і Украінцы са сваімі сьцягамі й плякатамі падтрымалі Балтаў.

7-га верасьня каля таго-ж Дому Ўраду Паўдзённай Аўстраліі Украінцы зрабілі дэманстрацыю, у якой гэтаксам прынялі ўдзел Беларусы са сьцягамі й адпаведнымі надпісамі. Украін-

скія прадстаўнікі выступалі з прамовамі й просьбаю, каб Аўстралійскі урад прызнаў незалежнасьць Украіны, калі на гэта прыйдзе патрэба. Гэтаксам успаміналі пра незалежнасьць Беларусі. Беларускі прадстаўнік, старшыня Беларускага Аб'яднаньня сп. Колес сказаў гарачую прамову за Беларусь і Украіну і закончыў словамі: «Няхай жыве незалежная Беларусь і Украіна» дэманстранты з энтузіязмам падтрымалі ягоныя словы.

У. Акавіты

ДЗЕЙНАСЬЦЬ МІЖНАРОДНАЙ АСАЦЫЯЦЫ БЕЛАРУСІСТАЎ.

У бліжэйшых плянах камітэту Міжнароднай асацыяцыі беларусістаў — актыўны ўдзел у Багдановічавым юбілеі (сьнежань 1991), навуковая канфэрэнцыя «Беларусы ў Пецяўбургу-Пэтраградзе-Ленінградзе-Пэцяўбургу» (пачатак 1992), міжнародная канфэрэнцыя «Суадносіны паміж рэгіянальным і нацыянальным у культуры Беларусі і суседніх народаў» (Пінск, 1993), занятакі Міжнароднай школы беларусістаў (лета 1992).

Ніжэй падаецца сьпіс рэдкіх выданьняў, якія Міжнародны камітэт беларусістаў мяркую ўзнавіць рэпрынтным спосабам.

Вашыя папярэднія заказы дапамогуць сваечасова набыць адпаведную колькасьць экзэмпляраў.

1. АНТОНАЎ І. Успаміны аб польскай акупацыі Горадзеншчыны ў 1919-1921 гг. Б.г. і м.
2. БОХАН Д. Мінскіе предания и легенды. Минск, 1901.
3. ВЕРАС З. Батанічны слоўнік. Вільня, 1924.
4. ДЗІЦЯЧАЯ чытанка. Менск, 1917-1918.
5. ДУНІН-МАРЦІНКЕВІЧ В. Гапон. Мінск, 1855 (лацінкай).
6. ДЫЯМЕНТЫ Беларускага прыгожага пісьменства. Кіеў, 1919.
7. ЗАПІСЫ Беларускага навуковага таварыства. Сш. І. Вільня, 1938.
8. ЗАСЕЦКІ М. Міністэрства беларускіх спраў за 10 месяцаў існаваньня. Коўна, 1919.
9. КРАТКЕ зьбіране навукі хісьціянскай. Вільно, 1835 (лацінкай).
10. КСЁНДЗ Адам Станкевіч. Вільня, 1940.
11. ЛІТАРАТУРНЫ зборнік «Вольнае Беларусі». Сш. І. Менск, 1917.
12. ЛУЧЫНА Я. Вязанка. Пэцяўбург, 1903.
13. МІЦКЕВІЧ А. Пан Тадэвуш. Пер. В. Дуніна-Марцінкевіча. Вільня, 1859.
14. НАВІНА А. Падарозе да новага жыцьця. Вільня, 1912.
15. НАВІНА А. Пуцяводныя ідэі беларускае літаратуры. Вільня, 1921.
16. НАВІНА А. Янка Купала як пра-ро-к адраджэньня. Вільня, 1932.


17. ОЙ, ПРЫШЛА КАЛЯДА: Зборнік беларускіх калядных песьняў. Менск, 1942.
18. ПАМЯЦІ Івана Луцкевіча ў першыя ўгодкі сьмерці яго. Вільня, 1920.
19. ПЕРШАЕ чытаньне: для дзетак беларусаў. Пэцяўбург, 1906.
20. ПРАЦЫ акадэмічнае канфэрэнцыі па рэформе беларускага правапісу і азбукі (14-21 лістапада 1926). Менск, 1927.
21. СТАНКЕВІЧ Я. Беларускія мусульмане і беларуская літаратура арабскім пісьмом. Вільня, 1933.
22. СТАНКЕВІЧ Я. Гісторыя беларускага языка. Вільня, 1939.
23. СТАНКЕВІЧ Я. Зьмена граматыкі беларускага языка ў БССР. Вільня, 1936.
24. СТАНКЕВІЧ Я. Кніжка вучыць чытаць і пісаць лацінкаю Менск, 1943.
25. СТАНКЕВІЧ Я. Крыўя-Беларусь у мінуласьці. Менск, 1942.
26. ТАРАС на Парнасе. Віцебск, 1896.
27. ТАРАШКЕВІЧ Б. Граматыка. Вільня, 1918.
28. ФАРБОТКА Я. Беларусь у песьнях: Літаратурна-гістарычны нарыс. Менск, 1920.
29. ЦЕТКА. Скрыпка беларуская. Жоўква, 1906.
30. ЧАЧОТ Я. Пёскі вёснечэ... Вільно, 1846 (лацінкай).
31. ШАНТЫР Ф. Патрэбнасьць нацыянальнага ўкладу для беларусаў і самаадзначэньне народа. Слуцк, 1918.

Тыраж выданьняў будзе фармавацца ў залежнасьці ад Вашых заказаў. Заказы просім псылаць на імя Міжнароднага камітэту беларусістаў (Беларусь, 220072. Менск-72. Ленінскі прасп. 66, пакой 420).

Паведаміце, калі ласка, таксама, якія яшчэ рэдкія кнігі варта было-б, паводле Вашага меркаваньня, перавыдаць рэпрынтным спосабам. Дадатковая канкрэтная інфармацыя будзе разаслана пасля атрымання заказаў.

Міжнародны камітэт беларусістаў

УГОДКІ СЛУЦКАГА ЗБРОЙНАГА ЧЫНУ



Помнік Гэроям на беларускіх могілках у Іст Брунсвік. Фота А. Дубягі.

Беларуска-амэрыканскія арганізацыі прадаўжаюць традыцыю адзначэння ўгодкаў Слуцкага Змаганьня, якая ў Злучаных Штатах была запачаткаваная ў дваццатых гадох. Тады ў Амэрыку прыехалі некалькі случкакоў, якія пасяліліся ў Дэтройце, ды заініцыявалі адзначэньні гэтае важнае ў гісторыі Беларусі, падзеі.

Сёлетняе адзначэньне Слуцкага паўстаньня ў штаце Нью Джэрзі ў горадзе Гайлянд Парку было арганізаванае Задзіночаньнем Беларуска-Амэрыканскіх Вэтэранаў 1-га і 2-га сьнежня. У суботу 1-га сьнежня урачыстасьць адбылася на беларускім могільніку ў Іст Брансвіку, дзе быў зложаны вянок ля абэліску ў памяць загінуўшым за Беларусь ды ўсе магілкі былі ўдэкараваныя беларускімі нацыянальнымі белчырвона-белымі сьцяжкамі.

2-га сьнежня, у нядзелю, айцец пра-таэрэй Васіль Адрэюк адправіў Сьвятую Літургію й Паніхіду па Слуцкіх Паўстанцах у БАПЦ Царкве Жыровіцкай Божай Маці ў Гайленд Парку. Урачыстая акадэмія адбылася ў царкоўнай залі.

Рэфэрат на тэму Слуцкага змаганьня прачытаў малады дасьледнік зь Бела-сточчыны Міраслаў Пякарскі. Дакладчык прааналізаваў падзеі, якія выклікалі паўстаньне, дадаўшы пры гэтым шмат новых цікавых інфармацыяў ды добра ўвязаў падзеі на Слу-чыне ў 1920 годзе ў сучасны палітычны працэс.

100-я ўГОДКІ М. БАГДАНОВІЧА ў ЛЁНДАНЕ

Дня 13-га лістапада ў залі пры Беларускай бібліятэцы імя Ф. Скарыны на Фінчлей быў наладжаны урачысты ве-чар паэзіі ў адзначэньні 100-х угодкаў з дня нараджэньня Максіма Багдановіча. Вечар быў арганізаваны Белару-скай бібліятэкай імя Фр. Скарыны і Англа-Беларускім таварыствам.

Адкрываючы сьвяточны вечар, сп-ня Вера Рыч прывітала прысутных і падзякавала спадару В. Селядцову за ўпрыгожаньне партрэта М. Багдановіча. Партрэт абвешаны быў узорным ручніком з нацыянальнымі вышыўка-мі і на партрэце ўнізе па мастацку былі напісаны дзье звароткі вершу «Слуцкія Ткачы».

Вера Рыч, якая зрабіла шмат пере-кладаў з Багдановіча на ангельскую

Заўвагамі як аб значаньні Слуцкага Паўстаньня, гэтак і аб сучасных падзе-ях на Беларусі падзяліліся старшыня Галоўнае Управы БАЗА, сп. Антон Шукелойц ды дасьледнік гэтых падзе-яў д-р Ян Запруднік.

Акадэмія была дапоўненая выдатнай мастацкай часткай — песнямі ды дэклямацыямі, якую зрыхтавалі сп. Пётра Нядзьвецкі — шыраказнаны беларускаму грамадзтву музыка ды Пётра Скепка — кіраўнік мастацкіх калектываў на Беласточчыне, а ад пару гадоў дзейны актывіст у беларускіх грамадах у Злучаных Штатах.

Кіраўніцтва Парафіі паклапаціла-ся аб невялікай пачостцы для ўдзельні-каў, функцыянаваў таксама кіёск бела-рускіх друкаў, а спадарыні Анна Се-мянчук і Марыя Ханяўка ахвяроўвалі прысутным за невялікую ўзнагароду сувэнірны сьцяжок.

Акадэмія адзначэньня Слуцкага Чы-ну пачалася агульнай песняй «Бела-русь наша маці краіна», а закончылася нацыянальным гімнам «Мы выйдзем шчыльнымі радамі». Кіраваў акадэ-мію сп. Міхась Тулейка.

В. З.

Пятро Скепка

ЖАЎНЕРАМ-ПАЎСТАНЦАМ

Над жаўнерскай магілай
Амаль што забытай
Толькі вецер-свавольнік гуляў.
Раскальша ён дубам,
Праляціцца над жытам
І прысядзе ў бярозы гальях.
Да жаўнерскай магілы
Часта ў госьці прыходзіў
Магутны, дастойны алень.
Патрасе ён рагамі і тупне капытам
І зноў пабязжыць дзе лёнь.
Над жаўнерскай магілай
Крыж пахіліўся,
Даўно адляцела кара
Перакрэсьце зламалася.
Мохам прыкрытым
Сьлед часу адціснуты там.
Над жаўнерскай магілай
Ня б'юць барабаны,
Жаўнераў ня ставяць рады.
Імя яго не ўспамінаюць
Ніхто для сям'і не дае мэдалі.
Аб жаўнерскай магіле,
Што пад лесам схавалася
Знаў толькі дзядзька Васіль.
Ён тут часам праходзіў
Па грыбы ідучы, ці то з
кошыкам поўным малін.
І пэўна-б на доўга ніхто і нічога
Аб гэтай магіле ня знаў
Каб ня ўнук Васіля — Уладзімер
Што на сьвята туды завітаў.

мову гэтым разам сама, і на перамену із за спадарынямі Цэлья Цвіч і Пат-рыся Вэнз і сп. Гай Пікарда, прачыта-ла свае пераклады.

Патрыся Вэнз асабліва надала урачыстага настрою сваім прыгожым голасам у выконваньні песень: «Слуц-кія ткачы», «Зорка Вэнэра».

Напрыкінцы сп. Дж. Дынглей падзякаваў Веры Рыч, падкрэсьліваю-чы яе здольнасьці як перакладчыцы і паэткі. У гонар яе ён зачытаў верш Рыгора Барадуліна які прысьвячаўся Веры: «Ля помніка М. Багдановіча ў Менску, Вера чытае верш...» На за-канчэне ўрачыстасьці была адсьпавана-ная «Пагоня».

А. Зданковіч

БЕЛАРУСКІ ІНСТЫТУТ НАВУКІ Й МАСТАЦТВА адзначае 40-а годзьдзе

Беларускі Інстытут Навукі й Ма-стацтва (БІНІМ) дасягнуў юбілею із значным творчым багажом, што неаб-ходна адзначыць. Але, найперш пару словаў зь гісторыі гэтае арганізацыі.

Беларускі Інстытут Навукі й Ма-стацтва быў заснаваны ў Нью Ёрку 16-га сьнежня 1951 году як першая аргани-зацыя на эміграцыі шырока-дыпа-зоннага навукова-дасьледчага профі-лю. Ініцыятарамі стварэньня БІНІМу былі д-р Вітаўт Тамуш, паэтка На-талья Арсеньнева, пісьменьнік Янка Ліманаўскі, прафэсары Леў Акіншэ-віч і Мікола Дарашэвіч, Уладыка БАПЦ Васіль ды колькі іншых бела-рускіх навукоўцаў і дзеячоў. Абсяг дзейнасьці БІНІМу не абмяжоўваўся толькі да Злучаных Штатаў, але прад-гледжваў гуртаваньне дасьледнікаў беларусаведы і ў іншых краінах: з ця-гам часу філіі БІНІМу былі закла-дзеныя ў Заходняй Нямеччыне і Кана-дзе.

Праграма навуковых дасьледваньняў БІНІМу фармулявалася вельмі шыро-ка аддаючы перавагу гістарычным ды гуманітарным дысцыплінам. За сорок гадоў дзейнасьці БІНІМу, ягоная наву-ковая выдрукаваная спадчына вымяра-ецца тысячамі бачынаў як на старон-ках Запісаў БІНІМу гэтак і ў іншых беларускіх і небеларускамоўных наву-ковых друках. За чатыры дзесяці-годзьдзі БІНІМ навізаў сталае супра-цоўніцтва з дзесяткамі навукова-дась-ледчых арганізацыяў і цэнтраў на за-

хадзе ды ў апошнія гады памысна су-працоўнічае з акадэмічнымі ўстанова-мі на Бацькаўшчыне. Бясспрэчна, што Беларускі Інстытут Навукі й Мастоц-тва быў піянерам у рэпрэзэнтацыі бе-ларусаведы на заходзе ды ўклад працы БІНІМу ў агульнае беларусазнаўства вельмі значны.

Пачынаючы ў пятае дзесяцігодзьдзе дзейнасьці, кіраўніцтва БІНІМу раз-зам з рэдакцыйнай калегіяй Запісаў, у якія ўваходзяць д-р Вітаўт Кіпель, д-р Вітаўт Тумаш, д-р Ян Запруднік, праф. Антон Адамовіч, сп. Антон Шу-келойц, праф. Томас Бэрд, сп-ня Зора Кіпель, спадарства Івонка й Янка Сур-вілы ды сп. Юрка Станкевіч адзнача-юць у прэсавым камунікаце, што на працоўным варштаце БІНІМу цяпер ёсьць колькі надзвычай важных мана-графіяў з сучаснае беларускае гісто-рыі, беларускае замежнае бібліягра-фіі, працаў зь гісторыі беларускае эміграцыі ды зборнікаў твораў бела-рускіх пісьменьнікаў і паэтаў у дыя-спары. Кіраўніцтва БІНІМу падкрась-ляе, што каб зрэалізаваць працоўныя пляны інстытуту, патрэбная шырокая падтрымка грамадзтва і кіраўніцтва БІНІМу зварачаецца да грамадзтва за пасільнай дапамогай.

Газэта Беларус вітае юбіляра ды, як і праз мінулыя чатыры дзесяцігодь-дзі, абяцае на сваіх бачынах сталую дапамогу, унікальнай у сваім профілі дзейнасьці, арганізацыі беларускае дыяспары.



Новыя кнігі ў выдавецтве БІНІМ

БАГДАНОВІЧАЎ ЮБІЛЕЙ У ЧЫКАГА

20-га кастрычніка сёлета ў залі Беларускай праваслаўнай парафіі Сьвятога Юрыя ў Чыкага была нала-джаная акадэмія прысьвечаная стага-доваму юбілею клясыка беларускай літаратуры Максіма Багдановіча. Сабралася больш за семдзесят асобаў, каб паслухаць рэфэрат пра вялікага патрыёта Зямлі Беларускай. Сярод прысутных было шмат гасцей з сусед-ніх штатаў, ды нават адзін студэнт зь Менску.

Акадэмія, якую адчыніў сп. Аўген Макарэвіч, пачалася адразу пасьля Сьв. Літургіі. Рэфэрат пра жыцьцё й літаратурную дзейнасьць Максіма Багдановіча зрабіў М. Латушкін. Сп. Латушкін гэтаксама прачытаў колькі Багдановічавых вершаў, сярод іх і славетую «Пагоню».

У часе акадэміі былі раздадзеныя граматы асобам, якія дапамаглі ма-тар'яльна пры пабудове помніка Мак-сіму Багдановічу ў горадзе Яраслаўлі, дзе паэт вучыўся ды пражыў свае мала-дыя гады.

БЕЛАРУСКАЯ ХРЫСЬЦІЯНСКАЯ ДЭМАКРАТЫЯ НАВЯЗВАЕ СУВЯЗЬ З ЗАХОДНЯЙ ЭЎРОПАЙ

Як падае часапіс «Хрысьціянская Дэмакратыя» (Бюлетэнь Інтэрнацыя-нальнай Хрысьціянскай Дэмакратыі Усходняе Эўропы, Брусэль, лета 1991) дэлегацыя Інтэрнацыянальнага Хрысьціянскага Руху наведла ўлетку Менск, дзе мела перамовы з кіраўніц-твам Дэмакратычна-Хрысьціянскага Руху на Беларусі. У рэпартажы аб перамовах у Менску, кіраўніцтва дэле-гацыі паведамляе, што адбыліся так-сама гутаркі зь іншымі палітычнымі партыямі дзейнымі на Беларусі, з кі-раўніцтвам Беларускага Народнага Фронту, з прадстаўнікамі работніцка-га руху ды наведаньні Вярхоўнага Са-вету Рэспублікі. Адзначаючы як факт дакананы абвешчаныя незалежнасьці Рэспублікі Беларусь, аналізуюцца першыя крокі маніфэстацыі гэтае незалежнасьці, як увядзеньне мыта-вых пунктаў, нацыянальнага банку Бе-ларусі і іншыя.

УШАНАВАЛІ ПАМЯЦЬ НАЦЫЯНАЛЬНАГА ГЕРОЯ



Ля магілкі Івана Луцкевіча на цвінтары Роса. Прамаўляе З. Пазыняк.

Чамусьці прынята лічыць, што герою — гэта той, хто адважна загінуў на барыкадах; той, хто кінуўся у агонь ратаваць дзіця; той хто выратаваў з віру тонучага і г.д. і значна, значна радзей мы залічаем у героі тых, хто дзень за днём, год за годам аддаваў свой час, сваю працу, сваё здароўе роднаму народу, сваёй Бацькаўшчыне. Ня думаючы аб сабе, аб сваёй жыццёвай кар’еры, багацці і славе. Ня думалі пра гэта нашыя вялікія тварцы і дзеячы — Максім Багдановіч, Цётка, Іван Луцкевіч. Яны згарэлі як свечкі на аўтары Бацькаўшчыны, ахвяравалі бяз рэшты свае сілы любаму краю, памерлі без пары ў маладыя гады...

Адраджэнне беларускай нацыі ў слаўнай сталіцы народаў — Вільні і на Віленшчыне не памінула памяці нашых нацыянальных герояў, дзеячоў, якія сваю безмежную адданасць Радзіме даказалі сваёй сьмерцю, або шматгадовымі пакутамі ў засьценках турмаў і за калючым дротам лягераў. Хто ж ня ўспомніць са шчырай удзячнасцю кс. Адама Станкевіча, кс. Гадлеўскага, Ластоўскага, Іваноўскага, Цёткі, А. Клімовіча і многіх патрыётаў аддаўшых жыццё за свой беларускі народ?

З ініцыятывы Таварыства Беларускай Культуры ў Вільні і ў першую чаргу намаганнямі старшыні Таварыства — Хведара Нюнькі, 18-га траўня

1991 году адбылося ўрачыстае перапахаваньне праху тварца Беларускага Музея у Вільні — Івана Луцкевіча.

У цудоўны веснавы дзень прыехалі ў Вільню сотні прадстаўнікоў Менску, Горадні, Беласточчыны, Гданска і іншых беларускіх цэнтраў. Ня глядзячы на свае 75 гадоў прыбыў вядомы беларускі духоўнік Ул. Чарняўскі з Вішнева, а таксама пробашч з Ашмян і інш.

Калона паходу да магілкі заняла амаль усю вуліцу. Хваляваліся на ветры бел-чырвона-белыя сьцягі, высока ўзняты крыж нёс З. Зялёнка, урну з астанкамі пакойнага — М. Рулінскі. Вялікі партрэт Івана Луцкевіча нарыхтаваў Менскі мастак Алесь Мірончык. Узначалывала калону таксама чацьвёра духаўнікоў. Амаль палавіну узвышша, на якім будзе пастаўлены помнік (паводле праекта Мірончыка) занялі сотні удзельнікаў паховін.

Пачаў урачыстасць старшыня Таварыства Беларускай Культуры — Хведар Нюнька, даючы слова сябру Рады Таварыства — сп. А. Анішчыку. Прамоўца падкрэсліў, што хоць народ — неўміручы, то аднак асобныя часцінкі гэтага народу — людзі, нават самыя каштоўныя для нас — толькі тымчасовыя госьці на нашай зямлі. Асабліва вялікаю стратай для Беларусі была няўчасная сьмерць палымнянага патрыёта, слаўнага дзеяча Івана Луцкевіча.

Ён ахвяраваў сваё здароўе і маладое жыццё дзеля таго, каб беларускія пакаленьні маглі паглядзець на сваё слаўнае, вялікае мінулае і адчуць сябе часткай гэтай культуры і гісторыі.

Дэпутат і старшыня Народнага Фронту Беларусі — Зянон Пазыняк адзначыў, што час дзейнасьці Луцкевічаў можна назваць эпохай. Гэта была эпоха перамогі адраджэнскага духу свабоды над чорным гнётам бяздушнага імперыялізму, эпоха палымянага ўздыму агульна людзкіх і нацыянальных ідэалаў і пераможнага паходу праўды, справядлівасці супраць дзікай дыктатуры і разгулу рэакцыі. Іван Луцкевіч быў, ня глядзячы на сваю нязвычайную сьціпласць і абсалютную адсутнасць эгаізму, адным з тых духоўных волатаў, якіх ідэі перанялі цэлыя пакаленьні нашай інтэлігенцыі і народных масаў. Гісторыя забясьпечыла яму неўміручасць у народнай памяці і дастойнае месца ў дарагой для яго Вільні.

Праф. Міхась Ткачоў падкрэсліў вялікую ролю значнага мысьліцеля і дзеяча — ідэяляга Івана Луцкевіча, які пасля свайго кароткага жыцця пакінуў векапомную спадчыну — Беларускі музей. Памяць аб ім будзе жыць, пакуль будзе жыць яго Бацькаўшчына. Воклічам «Жыве Беларусь!» закончыў сваё выступленьне паважаны прафэсар.

З заключным словам выступіў ксёндз-пробашч Уладыслаў Чарняўскі, які запрасіў усіх прысутных на хаўтурную Багаслужбу ў Кatedральным касцёле.

І вось зложена урна з зямелькай, прывезенай сп. Я. Лецкам і сп. Латышонкам з Закапанага (Польшча) (Польскія ўлады не далі дазволу на вываз у Вільню зямлі з магілы Івана Луц-

кевіча. І толькі асабістай ініцыятывай і ўмеласьці менскага навукоўца Яўгена Лецка мы заўдзячаем, што зямля з урнаю была перавезена па двух розных маршрутах на месца паховін. Віленскія беларусы складаюць за гэта Лецку і Латышонку глыбокую і шчырую падзяку). Засыпана магіла, паложаны вянкi і безліч кветак. Ізноў даўгая калёна прысутных кіруецца з старых магілак «Роса», аўтобусамі і аўтамашынамі ў Катэдру. Вялізная катэдра запаўняецца народам. Ксёндз-пробашч Чарняўскі і сьвятар з Ашмянаў вядуць службу на беларускай мове, на гэтай жа мове сьпявае прыбыўшы з Менску хор. Грае арган. Загадзя кс. Чарняўскі папярэдзіў, што хаўтурнае малебства будзе за упокой Івана і нявінных ахвяраў, замардаваных у Курапатах. Паабапал аўтара — беларускія нацыянальная сьцягі.

Пасля багаслужбы прадстаўнікі Віленскіх беларусаў злажылі шчырую падзяку свайму Віленскаму апякуну — кс. Алюісу, айцу Эйгантасу, а таксама айцам Уладыславу, Антонію і Міхалу за іх дапамогу і удзел у касцельнай урачыстасці. З свайго боку а. Чарняўскі на Літоўскай мове злажыў падзяку за дапамогу з боку Літоўскага духавенства і ўладаў.

У 17 гадзін адбылася урачыстая сустрэча ў доме настаўніка. Лявон Луцкевіч падзяліўся ўспамінамі пра жыццё і дзейнасьць Івана Луцкевіча (роднага дзядзькі), пра яго кіпучую энэргію, пра тое, што Іван быў матэрам шматлікіх важных для нацыянальнага адраджэньня падзеяў.

Кароткі і зьмястоўны гістарычны нарыс даў менскі гісторык Сідарэвіч. З цёплым словам выступіў беластанчанін — Латышонак і Тацяна Каротчанка.

Чэмер Андрэй

ЗАКЛІК

Беларускі Інстытут Навукі й Мастацтва і Беларуска-Амэрыканскае Задзіночаньне вітаюць ініцыятыву Віленскіх Беларусаў пераносу астанкаў сьп. пам.

ІВАНА ЛУЦКЕВІЧА Ў ВІЛЬНЮ

і дэкларуюць фінансавую дапамогу ў пабудове помніка выдатнаму дзеячу адраджэньня Беларусі.

Управы БАЗА і БІНІМу зварачаюцца да беларускага грамадзтва з просьбай слаць ахвяры на помнік Івану Луцкевічу на адрас «Беларуса».

Алена Тарасэвіч

ВЯРТАНЬНЕ НА БАЦЬКАЎШЧЫНУ

Гэты матар’ял пра Аргентынскіх беларусаў іхны лёс пасля прыезду ў Савецкую Беларусь — напісаны з успамінаў тых, хто і да сёньня жыве ў Менску.

У канцы 50-х пачатку 60-х гг. савецкая прэса выбухнула цэлым валам артыкулаў, што выкрывалі драпежніцкую сутнасьць і падступнасьць заходняга капіталу. Тэма сама па сабе была ня новая для савецкай прапаганды, але публікацыі тых часоў гаварылі вуснамі рэмігрантаў: украінцаў, беларусаў і літоўцаў, што вярнуліся ў СССР пераважна з Аргентыны пасля доўгіх гадоў жыцця і працы там.

Прычыны раптоўнага масавага вяртаньня на бацькаўшчыну нашых суродзічаў — праблема мала вывучаная. І ўжо зусім невядома беларускай гістарыяграфіі, што-ж сталася ўрэшце з тымі, хто наважыўся ў часы хрушчоўскае адлігі пераплысьці акіяны ад берагоў Аргентынскіх да берагоў Савецкіх? Ня менш цікавы і той факт, што ідэі вятаньня ў 50-60-ыя апанавалі пераважна Аргентынскіх беларусаў, а не амэрыканскіх, ці, скажам, аўстралійскіх...

Каб зразумець усе гэтыя мэтамарфозы сьвядомасьці беларусаў, давялося азірнуцца на далёкія дваццатыя гады.

Беларусь разрэзаная штучна на Заходнюю і Усходнюю. І, нягледзячы на гэты дзяржаўны падзел і розныя сацыяльна-эканамічныя ўмовы разьвіцьця вельмі востра паўстала праблема перанаселенасьці краю, — урэшце, такая праблема на пачатку стагодзьдзя была і перад усімі іншымі аграрнымі краінамі Эўропы. Каб разьвязаць гэтую праблему ў БССР, савецкія ўлады пачалі масава вывозіць беларускіх сялян у Сібір. З Заходняй Беларусі, што была над уладай Польшчы, беларускія сяляне эмігравалі самі, у Канаду, у ЗША, вельмі многія ў краіны Лацінскай Амэрыкі.

Гэтая эміграцыя была выкліканая ня толькі эканамічнымі прычынамі, а так сама і жорсткай нацыянальнай палітыкай шавіністычнай Польшчы ў дачыненні да беларусаў. У масавым паразьездзе праз акіяны былі зацікаўленыя і шматлікія паракходныя кампаніі, што мелі з гэтага вялікія прыбыткі. Іхныя агенты агітавалі сялян да пераезду, абяцалі добрае заможнае жыццё, працу, урадліваю зямлю ў малазаселеных краінах Паўднёвай Амэрыкі. І сяляне пачыналі зьбіраць гро-

шы на білеты. Ехала ў асноўным моладзь, напaupісьменная, каб зарабіць грошы, вярнуцца да сям’і ды распачаць сваю гаспадарку.

Што ж чакала іх у Аргентыне? Першыя годкі было безумоўна вельмі цяжка: новы клімат, зусім іншая культура гаспадараньня, няведаньне мовы і традыцыяў карэннага жыхарства, да ўсяго цяжкі эканамічны крызіс, што ахапіў многія краіны Эўропы і Амэрыкі і цягнуўся з 1929-га і да 1933 году. Але паступова, як крызіс спадаў, беларусы пачалі сяліцца ў гарадох, уладкоўваліся працаваць на прамысловых прадпрыемствах, а гэта і большыя заробкі, і сталічны камфорт! У Буэнас-Айрэсе, дзе і рассялілася значная частка беларусаў, досыць моцныя пазыцыі займала камуністычная партыя Аргентыны. Гэтаму, дарэчы, паспрыялі і эканамічныя цяжкасьці, і проста папулярнасьць сацыялістычных ідэяў сярод найбольш беднай часткі насельніцтва. Патрапіўшы на завод, эмігранты амаль аўтаматычна траплялі ў кола ўвагі камуністычных прафсаюзных лідэраў.

Што да нацыянальнага гуртаваньня, нацыянальнай ідэі, яна практычна не разьвілася. Адсутнасьць сярод эмігрантаў інтэлігенцыі, тутэйшасць і правінцыйнасьць псыхалёгіі, прасавецкая арыентацыя і беларусаў і кампартыі Аргентыны абумоўлівалі прарасейскую культурную скіраванасьць.

Усё расейскае лічылася прагрэсыўным, бо за ім — сацыялістычная будучыня.

Напрыканцы 20-х гадоў беларусы бяруць актыўны удзел у чыннасьці кампартыі і сфармаваных да таго часу украінскіх прасавецкіх згуртаваньняў, як «Саюз украінскіх работніцкіх арганізацыяў». Неўзабаве нарадзілася першая украінска-беларуская арганізацыя (СУБРА), якая прапагандавала свае ідэі на старонках дзьвюх нелегальных газэт: «Украінська робітничая газэта» і расейскамоўнай для беларусаў «Рабочай правде». Нельга сказаць, што ўсе выхадцы з былой расейскай імперыі падтрымлівалі ідэю сацыялістычнай будучыні і сусветнай рэвалюцыі. На той час у Аргентыне дзейнічалі згуртаваньні белаі эміграцыі, а таксама украінскай нацыянальнай, пад назваю «Просвіта». З імі і пачаліся сутычкі, найперш ідэялігічныя. Але гэтым не абмяжоўвалася праца Саюза украінскіх і беларускіх работніцкіх арганізацыяў, скарочана СУБРА. Яны пашыралі свае ўплывы на правінцыю, асабліва Чака і Місёнас, дзе было багата украінскіх і беларускіх сялян-каляністаў. Заклікалі да страйкаў, маніфэстацыяў, непадпарадкаваньня ўладам, а ў буйных гарадох наважваліся, нават, на другі-трэці год пасля прыезду, ужо сілаю разганяць аргентынскіх рабочых — штрэйкбрэхераў. Нату-

ДАСТОЙНЫ АЙЦЕЦ ТАМУШАНСКІ:

Ад імя Выканаўчага Камітэту Каардынацыйнага Камітэту Беларусаў Канады, і ад мяне асабіста, маю прыемнасць і гонар вітаць Вас з 25-м юбілеем сьвятарства — 25-мі ўгодкамі Вашай службы Богу й Бацькаўшчыне-Беларусі.

Мы высока цэнім Вашую адданасць беларушчыне, Вашую адказную працу на становішчы кіраўніка беларускай сэкцыі Радыя Ватыкану.

Жадаем Вам духовых і фізічных сілаў у Вашай далейшай працы й Сто Год! Памагай Вам Божа!

З глыбокай пашанай
Др. Раіса Жук-Грышкевіч
Старшыня



ВІТАЕМ

плённага беларускага паэту аўтара шматлікіх зборнікаў вершаў, ды кагедзе закончана трохтомніка «Выбраных твораў»

ЯНКУ ЮХНАЎЦА

з 70-ымі ўгодкамі ды жадаем шмат поспеху ў далейшай працы ды здароўя й шчасця ў прыватным жыцці.

Рэдкалегія газеты «Беларус»
Управы БІНІМ'у і БАЗА

ХРОНІКА БЕЛАРУСКАГА АБ'ЕДНАННЯ ЗАХОДНЯЙ АЎСТРАЛІІ

31-га жніўня сёлета ў Пэрце на Пляцы Форэст адбылася вялікая маніфэстацыя, у якой прыймала ўдзел пару тысячаў дэманстрантаў. Мэты маніфэстацыі былі наступныя: дамаганьне спынення ваенных дзеянняў у Харватыі й Славеніі, прызнаньне краінамі вольнага сьвету абвешчанай незалежнасьці Славеніі, Харватыі, Беларусі, Украіны й другіх рэспублікаў, як у СССР гэтак і ў Югаславіі.

Калёны з нацыянальнымі сьцягамі й транспарэнтамі — Харваты, Беларусы, Славенцы і Украінцы — па вуліцах Пэрту ішлі да пляцу, дзе іх спаткалі Балтыйцы, якія ў гэтым самым часе адзначалі прызнаньне дзяржаўнасьці Літвы, Латвіі й Эстоніі. Адбыўся ўрачысты мамэнт: вітаньне нацыянальных сьцягоў і пераклічка. Пасьля гэтага ўсе нацыянальныя сьцягі былі выстаўлены на трыбуне. Праграмай кіраваў сакратар Сусьветнай Лігі Свабоды. Па прадстаўленьні народаў, якія бралі ўдзел у дэманстрацыі, ён папрасіў Летувіскага каталіцкага сьвятара сказаць малітву за паняволеныя народы. Вітаў дэманстрантаў і старшыня СЛС, ён-жа й быў першым прамоўцам. З кароткай, але глыбокага зместу прамовай выступіў гэтаксама й прадстаўнік ад Беларусаў. Найперш ён вітаў Балтаў з нагоды прызнаньня іхнай дзяржаўнасьці шэрагам дэмакратычных краінаў, а затым выказаў надзею, што заходнія краіны зразумеюць сваю памылковую палітыку і прызнаюць абвешчаную незалежнасьць Беларусі, Украіны, Славеніі ды Харватыі.

З РЭЛІГІЙНАГА ЖЫЦЦЯ БЕЛАРУСАЎ ЗАХОДНЯЙ АЎСТРАЛІІ

Пасьля выезду ў палове 1968 году Архіяпіскапа Сяргея з Пэрту ў Адэляйду, рэлігійнае жыццё праваслаўных беларусаў гэтага штату поўнасьцю заняпала. Частка зь іх прыядналася да расейскага прыходу, а некаторыя — да ўкраінскага і сэрскага. Гэткі стан трываў 23 гады. І толькі ў чэрвені сёлета праваслаўныя беларусы спаткалі а. Уладзімера Зайка, што прыехаў у Заходнюю Аўстралію з Англіі і папрасілі яго адправіць для праваслаўных у англіканскай царкве сьвятога Лукі ў Майленд службу Божую. З гэтага часу і пачаліся захады аднаўленьня беларускага прыходу.

25-га жніўня была скліканая зборка праваслаўных беларусаў, на якой было пастаноўлена аднавіць прыход Жыровіцкай Божай Маці ў Пэрце, выбраная ўправа і атрыманая згода ад а. Уладзімера быць настояцелям прыходу. 26-га жніўня Архіяпіскапу БАПЦ Мікалаю была выслана просьба назначыць а. Уладзімера настояцелям ды прыняць прыход Жыровіцкай Божай Маці ў Пэрце пад сваю юрысдыкцыю. 5-га верасьня ад Архіяпі. Мікалая атрымалі пасьветчаньне аб прыняцці прыходу ў юрысдыкцыю, зацьверджаньні парэфіяльнай управы ды назначэньні а. Уладзімера настояцелям прыходу. У міжчасе атрымалі ад англіканскага архіяпіскапа Пэрту дазвол на служэньне ў царкве сьвятога Марыі, пры 42 Колін стрыт, Вэст Пэрт. Пакуль

што адпраўляюцца службы Божыя ў гэтай царкве раз на два тыдні а дзесятай гадзіне раніцы. Аднак, калі прыхаджане захочуць, гэткі стан можа зьмяніцца.

Р. М.

УЗНАГАРОДА ЗА ВЫДАТНУЮ ПРАЦУ Ў АСЬВЕЦЕ.

Міхась Раецкі малодшы, сучасны старшыня Беларускага Аб'яднаньня ў Заходняй Аўстраліі, ад 1980-га году працуе настаўнікам. Спачатку ён настаўнічаў на правінцыі, а ў 1982 годзе, на ўласную просьбу, быў пераведзены ў мэтрапольную школу Іст Кэнівік, непадалёку ад сталіцы штату Заходняй Аўстраліі — Пэрту. Якраз тут, у Іст Кэнівіку, ён і пасьвяціў свой час і здольнасьці для навучаньня, зарганізаваньня школьнай бібліятэкі ды пашырэння вестак пра Беларусь. Быў ён гэтаксама й сааўтарам кнігі аб гісторыі школы ў гэтай мясцовасьці.

24-га кастрычніка сёлета Міхась Раецкі малодшы за сваю адданую працу атрымаў заслужаную ўзнагароду — Пасьветчаньне Выдатнасьці. У часе ўручэньне пасьветчаньня, у прысутнасьці вялікай колькасьці настаўнікаў, гасьцей, прадстаўнікоў парлямэнту й гарадзкіх уладаў месца Госнэльс, акруговы супэрінтэндэнт, выказваючы падзяку Міхасю, сказаў: «Апрача таго, што Міхась зьяўляецца выдатным адукатарам, ён ёсьць, магчыма, найлепшым бібліятэкарам штату Заходняй Аўстраліі».

З нагоды атрымання ўзнагароды жадаем Міхасю здароўя й поспехаў у галіне адукацыі ды пашырэння вестак аб Беларусі.

Р. М.

ральна, такая дзейнасьць не засталася па-за ўвагай аргентынскіх уладаў, дагэтуль досыць ляяльных да культурніцкіх і асьветных эмігранцкіх устаноў.

Ва ўмовах перасьледаваньняў з боку паліцыі, унутраных непаразуменьняў паміж украінскімі нацыянал-камуністамі і беларускімі камуністамі-касампалітамі, СУБРА вымушана была самаліківідавацца.

Ад гэтага часу пачынаюць узьнікаць ужо ўласнабеларускія арганізацыі. У 1934 г. — першае Беларускае Культурна-Асьветнае Таварыства, называлася яно «Грамада». У Буэнас-Айрэсе паўстала Беларускае Таварыства «Культура». У 1937 г. было закладзенае Таварыства Беларускай бібліятэкі імя Івана Луцкевіча, ды іншыя. Усе гэтыя новаствораныя арганізацыі, натуральна, не адмовіліся ад ранейшай прасавецкай арыентацыі, але выступалі асьцеражней, больш увагі надаючы цяпер культурніцкай працы; арганізоўвалі вечарыны ў гонар Пушкіна, Сталіна, Максіма Горкага і, цытую, «друга всего белорусского народа» Янкі Купалы.

Адзіным, бадай што, выключэньнем у гэтым шэрагу новых згуртаваньняў, была бібліятэка імя Івана Луцкевіча. Самая назва ўжо сьведчыла, што арыентацыя ў сяброў гэтае групы, была нацыянальная беларуская.

Пры бібліятэцы дзейнічалі курсы беларускай мовы, тэатр ставіў бела-

рускія спектаклі. Пры гэтым ад справаў палітычна-камуністычных сябры згуртаваньня сьвядома ўхіляліся.

Неўзабаве, у 1939 годзе, усе паасобныя таварыствы згуртаваліся ў Беларускаю Фэдэрацыю, узначалілі яе Ян Пятручак і Барановскі. Да Фэдэрацыі далучаюцца ўсё новыя згуртаваньні: «Якуба Коласа» (пазней пераназвалася ў «Белавеж»), «Мінск», «Беласток», «Рассвет» ды іншыя, тысячы нашых суродзічаў з 50-цітысячнай амаль эміграцыі.

Пры фэдэрацыі існавалі хор, струнны аркестр, тэатральныя трупы, таксама курсы расейскай і гішпанскай моваў, карысталіся вялікім попытам, між іншым, курсы бугальтэрыі.

Ад пачатку заснаваньня, фэдэрацыя наладзіла выданьне ўласнай расейскамоўнай газеты «Эхо», а, пачынаючы з 40-га году — «Белорусских иллюстрированных календарей», якія шырака падавалі інфармацыю пра шчаслівае жыццё ў Савецкім Саюзе, друкавалі артыкулы пра Леніна, Сталіна, калгасы і Чырвоную Армію, многія матар'ялы — былі перадрукі з газэты «Праўда». Выданьні досыць шчодро аздабляліся фотаздымкамі, пераважна групавымі: хто ў цывільным, а хто і ў расейскіх касаваротках ды сарафанах. На адным з фотаздымкаў нават — беларускі ансамбль балалаечнікаў.

Як сьведчаць тыя-ж фатаздымкі, сябры бібліятэкі імя Івана Луцкевіча стала карысталіся беларускай нацыя-

нальнай сымболікай. На жаль, прычыннасьць гэтага асяродку беларускай культуры на эміграцыі мала што вядома.

Як ужо гаварылася, мова друкаваных ворганай Беларускае Фэдэрацыі была расейская, часам нават беларускія вершы друкаваліся ў перакладзе. Рэдакцыя «Белорусского календаря» тлумачыла гэта так (цытую): «Этот календарь в большей его части напечатан на русском языке, что как бы не соответствует своему названию. Сделано это потому, что белорусская эмиграция, в большинстве своем, незнакома со своим литературным языком, и кроме того, Белоруссия входит в состав великих народов Советской России».

Ня дзіўна, што такая тэндэнцыя прывяла ўрэшце да ўзьнікненьня ў галолах найбольш скамунізаваных эмігрантаў ідэі славянскай супольнасьці. Першы зьезд Славянскай Фэдэрацыі адбыўся ў канцы 1943 году. Асноўную масу славян у Фэдэрацыі складалі зрусыфікаваныя беларусы ды украінцы з Парагваю, Уругваю, Бразыліі ды Аргентыны. Трохі меней было расейцаў і палякаў. Астатнія славяне, як чэхі, баўгары, славакі, перавагу аддавалі сваім нацыянальным арганізацыям.

Узначаліў славянскую фэдэрацыю вядомы расейскі эмігрант, інжэнэр, нашчадак расейскага дваранскага роду Павал Шастакоўскі. Калісьці ў трыццатых, ён быў тэхнічным дырэктарам

усіх лацінаамэрыканскіх прадпрыемстваў знакамітай аўтамабільнай фірмы «Фіят». Ажно пакуль не захапіўся сур'ёзна камуністычнай ідэяй, і ня стаў прафэсійным рэвалюцыянерам. У 40-я гады, праз Парагвай (бо ў Аргентыне савецкага пасольства не было), ён нават прыняў савецкае грамадзянства.

Славянская Фэдэрацыя, якую ён узначаліў, узяла найперш за мэту, дапамагачь Савецкаму Саюзу ў барацьбе з нямецкімі фашызмамі.

Камітэты дапамогі слаі на фронт абутак, адзеньне, харчы і грошы; многія самі імкнуліся патрапіць на фронт, а некаторыя, самыя настойлівыя, траплялі, як, напрыклад, спадар Байчук, які нямаведама як запісаўся ў армію Андэрса, ваяваў у складзе польскага легіёну, што фармаваўся на тэрыторыі Савецкага Саюзу. Вярнуўшыся пасьля вайны зноў у Аргентыну, Байчук спрабаваў давесці да розуму беларусаў-эмігрантаў пабачанае жыццё ў СССР, сутнасьць «самага перадавога ладу». Але ягоным словам не давалі веры. Агульная эўфорыя перамогі засыціла вочы. Байчук вымушаны быў нават пераехаць у іншы горад.

Дарэчы, нельга сказаць, што беларускія эмігранты ў Лацінскай Амэрыцы былі пазбаўленыя прайдзівай інфармацыі пра Савецкую краіну. Выходзіла багата артыкулаў, нават кнігі-успамінаў, распаведаў жывых сьведкаў пра злачынствы сацыялістычнай сьстэ-

З жыцця ў Нью-Джэрзі

ВЕЧАР ЛІРЫКІ І СЬМЕХУ ў САЎТ-РЫВЭРЫ



Выступае Ганна Рыжкова

Шчаслівым збегам абставінаў скрываўваліся ў Нью-Ёрку шляхі дзвюх заслужаных артыстак Беларусі, Ганны Рыжковай і Валянціны Пархоменкі, а таксама сьпевака і музыкі Алеся Казака, мужа Валянціны. У суботу 16 лістапада ў саўт-рывэрскім Беларуска-Грамадскім Цэнтры адбыўся іхні канцэрт, праграма якога складалася з мастацкага чытаньня Рыжковай беларускай паэзіі, у тым ліку гумарыстычнай, ды лірычных і народных песняў у выкананьні Пархоменкі і Казака.

Заслужаную актрысу беларускай эстрады Ганну Рыжкову прадставіла аўдыторыі сп-ня Ірэна Цупрык, жыхарка Саўт-Рывэру і даўня сяброўка Рыжковай, якую яна нарэшце змагла запрасіць да сябе ў госьці, дзякуючы палітычным зьменам апошняга часу.

Пра Ганну Рыжкову энцыклапэдыя літаратуры і мастацтва Беларусі піша

як пра «актыўную прапагандыстку беларускай паэзіі». Такою яе і пабачылі слухачы саўт-рывэрскага канцэрту як толькі яна выйшла на сцэну ў прыгожай стылізаванай пад народнае сукні.

Сакавітая мова Ганны Рыжковай, выразная дыкцыя, свабоднае валоданьне матар'ялам і нявымушанасьць манеры гутаркі забясьпечылі актрысе адразу-ж кантакт з аўдыторыяй. Рэпэртуар у артысткі багаты. Пачала яна з вершаў, прысьвечаных роднаму краю, роднай мове. Цёплыя задушэўныя словы. Неўзабаве акторка перайшла да бягучых справаў, да праблемаў перабудовы, гаворачы пра ўсё з гумарам, якім яна славіцца. Праз прызму гумару і сатыры артыстка перадала шмат якіх мамэнтаў і сучаснага жыцця на Беларусі, і агульна чалавечых дачыненняў, ды рознымі камічнымі мамэнтамі, шырака адлюстраванымі ў беларускай літаратуры. Аўдыторыя захоўвалася ад сьмеху. Бальшыні слухачоў, бадай, не даводзілася быць на канцэрце такога ёмістага народнага слова, і публіка давала аб гэтым знаць хохатам ад душы і шчодрымі воплескамі. Гэтую цяпліну адразу-ж адчула акторка, якой, як яна сказала, было вельмі прыемна ўспрымаць такую жывую рэакцыю на беларускае слова на другім канцы сьвету.

Сьпевакі Валянціна Пархоменка і Алесь Казак з акардыёнам, добра ведамыя слухачам з папярэдніх выступленьняў, запоўнілі другую палавіну канцэртнай праграмы лірычнымі і народнымі песнямі ў салёвым выкананьні Пархоменкі і дуэтных сьпевах. Народная артыстка Беларусі В. Пархоменка мае багаты рэпэртуар, валодае чудаўным мэлядычным голасам і перадае змест песні з глыбокім пачуцьцём і тонкімі нюансамі як у лірычным, гэтак і ў гумарыстычным жанры. Прыхільнікі таленту В. Пархоменкі мелі нагоду набыць касэтку зь ейнымі песнямі, запісанымі пад выдатны аркестравы акампанімент. Песні слухаюцца зь вялікай насалодай і становяць адзін з найлепшых падарункаў для кожнага, хто любіць музыку і роднае слова.

Я.З.

БЕЛАРУСКІЯ КАЛЯДНЫЯ ЯЛІНКІ ў НЬЮ-ДЖЭРЗІ



У цэнтры: Беларускае ялінка ў Мэдэўленд. Фота Надзі Кудасавай.

Фэстываль ялінкаў Цэнтру Канфэрэнцыяў у Мэдэўленд пачаўся 4-га сьнежня ўрачыстым прыняцьцём для запрошаных гасьцей. Беларускае грамаду на гэтай урачыстасьці прадстаўлялі сп-ня Надзя Кудасавы і сп. Васіль Русак. У вялізарнай, сьвяточна прыбранай залі цэнтрам увагі былі ялінкі; іх было там каля 135-ці. Беларускае ялінка выдзялялася тым, што была яна ўбраная традыцыйнымі беларускімі аздобамі. Фэстываль ялінак трываў да 8-га сьнежня. Падчас фэстывалю ладзіліся мастацкія выступы. Увесь даход быў прызначаны для спараліжаваных дзяцей.

Наш удзел у імпрэзе быў асягнуты стараннямі сп-ні Галіны Русак і ялінка была наладжаная з дапамогай сп-ні Надзі Кудасавой і Наталлі Русак.

Як і ў мінулыя гады, беларусы былі запрошаныя ўвабраць ялінку ў Мадэўскім Грамадскім Цэнтры ў Нью-Брансвіку. Ізноў беларускае ялінка выдзялялася сваёй арыгінальнасьцю — народнай дэкарацыяй.

Варта зазначыць пры гэтай нагодзе, што ўжо здаўна вытварыліся між беларусамі й мадэўскамі ў Нью Джэрзі добрыя адносіны ў палітычных ды культурна-грамадзкіх дачыненнях.

Сёлета адміністрацыя штату звярнулася да беларусаў ад імя сп-ні Люцынды Флёрыё, жонкі Губэрнатару

характэрны беларускі арнамент для ялінкі ў губэрнатарскай рэзыдэнцыі ў Друмвакэ. Была ім падараваная адна з прыгажэйшых льяных лялек зь Беларусі.

Губэрнатар Флёрыё заўсёды быў і ёсьць прыхільна настаўлены й дапаможны ў патрэбах беларускай эміграцыі ў штаце Нью-Джэрзі.

В. Русак.

ЗАПУСКІ ў ГАЙЛЕНД ПАРКУ

24-га лістапада Парафія Божай Маці Жывіцкай у Гайленд Парку наладзіла Запускны Абед перад Піліпаўскім постамам. Сёлета абед быў вельмі ўрачыстым, бо ў праграму было ўлучанае адзначэньне 100-годзьдзя з дня нараджэньня Максіма Багдановіча.

Спадарыня Галіна Русак у сваім рэфэраце «Багдановіч — майстра красы» падкрэсьліла, што паэт у сваім кароткім жыцьці, пераважна вонкі Беларусі, патрапіў вывесці нашу літаратуру да вышэйшых роўняў з лепшымі літаратурамі сьвету. Багдановіч узбагаціў нашу літаратуру ў сэнсе формы й тэматыкі. У ягонай творчасьці памастацку прадстаўлены тэмы агульна-людзкія, нацыянальныя, асабістыя і тэмы фальклёру й прыроды. Рэфэрат свой сп-ня Русак закончыла прачытаньнем багдановічавага «Апокрыфа».

мы. Але ўся гэтая інфармацыя адкрыта ігнаравалася і кваліфікавалася прасавецкімі эмігрантамі, як імперыялістычная прапаганда.

Першыя кантакты Аргентынскіх беларусаў з савецкімі ўладамі прыпалі на пачатак вайны, 42 год, калі ў Буэнас-Айрэс прыйшоў савецкі карабель «Уладзімір Маякоўскі», зь якім славянская фэдэрацыя перадала савецкаму народу дапамогу: грошы і рэчы.

Наступны год прынёс непрыемнасьці і праблемы: 4 чэрвеня 1943 году ў Аргентыне да ўлады прыйшлі вайскоўцы — дзяржаўны пераварот.

Забаранілі дзейнасьць Кампартыі Аргентыны. Афіцыйна дазвалялася толькі культурніцкая праца. Але і ў гэтай складанай сытуацыі нашыя суродзічы ня кінулі свае ідэйнае барацьбы, а распачалі стварэньне падпольных партыйных структураў у Аргентынскіх правінцыях. Так, вядома, што дзякуючы дзейнасьці беларуса Яўгена Пораца, у правінцыі Міс'ёнас, быў заснаваны раённы камітэт фэдэрацыі камуністычнай моладзі, у які, апроч Яўгена Пораца, увайшлі яшчэ 5 украінцаў.

З 1946 году ў Аргентыне адчыняецца гандлёвая місія СССР, крыху пазней — пасольства. Ад гэтага часу савецкія ўлады ўжо кантралююць усю дзейнасьць эмігранцкіх арганізацыяў, апроч тых, што склалі адкрытую апазіцыю прасавецкаму славянскаму ру-

ху, маецца на ўвазе Бібліятэка імя Івана Луцкевіча, таварыства «Украінскі дом» і тых расейскіх эмігрантаў, што групаваліся вакол газэты «Русский в Аргентине».

У лістападзе 1946 году адбыўся другі зьезд Славянскага Саюзу, ужо з удзелам прадстаўнікоў пасольстваў СССР, Польшчы, Баўгарыі, Югаславіі ды Чэхаславакчыны ў Аргентыне. Беларусы, украінцы, расейцы, і нават літоўцы, у хуткім часе пачалі масава адмаўляцца ад аргентынскага грамадзянства ды прымаць савецкае. Будынак савецкага пасольства на вуліцы Пасадас стаўся для эмігрантаў сымбалам справядлівага жыцця на Бацькаўшчыне. Зь любымі праблемамі, нават з асабістымі, як прыкладам развод мужа з жонкай, эмігранты ішлі да пасла. Хадзіла нават такая сярод дасьціпных прымаўка: «Калі ў Маскве халадзе, дык камуністы ў Аргентыне шалікі павязваюць».

Цікава, што з павяненымі эмігрантамі кантакты так і не наладзіліся. Іх лічылі памагатымі фашыстаў і здраднікамі Савецкай радзіме. І хоць тыя, часам дасылалі свае эмігранцкія газэты і літаратуру ў прасавецкія арганізацыі суродзічаў, іх, на парадку пасольства, выкідалі, ірвалі не чытаючы.

Затое вялікім попытам карысталася савецкая газэта для суайчыннікаў за мяжой «За вяртаньне на Радзіму». Яе нават ня трэба было выпісваць. Па-

сольскія службы высылалі задарма на ўсе магчымыя адрасы, абы чыталі. Не адрозьнівалася канцэптэуальна ад савецкай і ўласная газэта Славянскага Саюзу, бо ж ёй апекаўся сам першы консул Ігар Бударын. Паліцыя меркавала, што савецкі бок ня толькі цікавіцца газэтай, але і фінансуе працу ўсяго выдавецтва.

Лялянасьць і цяплівасьць аргентынскіх уладаў скончылася ў 1949 г., калі Славянскі Саюз прызначыў свой трэйці зьезд і запрасіў для ўдзелу ў ім савецкіх пісьменьнікаў: ад расейцаў — Аляксея Суркова, ад украінскіх — Паўла Тычыну, і ад беларусаў — Пятрыя Броўку.

Пасланцам Савецкага Саюзу пасольства Аргентыны ў СССР па-просту не дало візы, кангрэс разганялі, а сам Славянскі Саюз забаранілі.

Але і гэтым разам імкненьне на Бацькаўшчыну перамагло афіцыйныя забароны, тым болей, што, як ужо падкрэсьлівалася, многія з эмігрантаў былі ўжо грамадзянамі СССР. У 50-х гг. сувязь з савецкай бацькаўшчынай яны наладжвалі праз «Таварыства культурных сувязяў Аргентыны — СССР» непасрэдна праз савецкага пасла Рыгора Разанава ці праз 1-га сакратара пасольства Валерыя Ганчарова.

Каб хоць трошкі перадаць атмасфэру таго часу, прывяду ўспамін беларуса-эмігранта Сьцяпана Гукалюка з дасланага ім ліста ў газэту «Беларускі

Голас» (Таронта, Канада). «Рэдка хто яшчэ жыве з тых, што тады пераехалі ў Бразылію. Маладзейшыя потым перасяліліся ў Парагвай, дзе мелі добрую працу, некаторыя ў Аргентыну, але там было цэлы час неспакойна, бо гэтая бандытная чырвоная, кідала бомбы і страляла людзей нават у Буэнас-Айрэс, пакуль іх ваенныя ня прысьмірылі.»

Многія эмігранцкія краіны ў 50-тыя гады забаранялі ўсялякую камуністычную прапаганду, так было і ў Канадзе, і ў Злучаных Штатах, і ў Аўстраліі. Тым ня менш прапаганда вялася. Эмігранты ўспамінаюць, што ў сярэдзіне 50-ых да іх з Канады прыехаў таксама эмігрант Рыгор Акулевіч. У 40-я, ён па запрашэньню ўраду СССР, як госьць, у асабістым вагоне наведваў краіну сацыялізму, і, вярнуўшыся ў Канаду, пачаў выдаваць прасавецкую газэту...

Няхта ў 50-ыя фінансаваў ягоныя ваяжы ў розныя краіны сьвету, дзе ён заклікаў эмігрантаў да вяртаньня. Праўда, з тых жа ўспамінаў, у некаторых прыватных размовах вяртацца ён ня раіў, маўляў, тут я хоць грамадзкі дзеяч і журналіст, а там — нішто.

Але ціск амаль саракагадовай прапанды меў плён. Беларусы, украінцы і літоўцы, і нават некаторыя карэнныя аргентынцы ўжо збіралі грошы на парадныя квіткі.

(Працяг у наступным нумары)



ВЯСЁЛЫХ КАЛЯДАЎ І ШЧАСЬЛІВАГА НОВАГА ГОДУ

СВАЯКОМ, ПРЫЯЦЕЛЯМ, ЗНАЁМЫМ І ЎСІМ СУРОДЗІЧАМ
АД ШЧЫРАГА СЭРЦА ЖАДАЮЦЬ

Азарка Марыя, Янка й Ірена
Азарка Нона, Юрка й Хрыстафор
Акуль Кастусь
Акуліч Лена, Адам зь сям'ёй
Андрусьшын Юля, Павел,
Юрка й Данчык
а. Андрэюк Васіль, матушка Вольга і
дзеці Эла, Таіса й Даніла
Арцюх Лёля й Язэп
Балкоўская Зофія
Бартуль Вера, Франціш зь сям'ёй
Брылеўскія Лянгіна й Уладзімір
Бяленіс Людвіка й Антон
Гасьцеёў Стэфан і Юрка
Грэбень Мікола зь сям'ёй
Гутырчык Літвіна й Сяргей
Даніловіч Аляксандра й Браніслаў
Дубовік Ларыса, Аўген, Эрык і
Аляксандр
Дубяга Жэня, Алег, Юльян і Тамаш
Дубяга Ала, Віктар, Сьцяпан, Каця
і Лена
Дубяга Генадзь малодшы
Жызьнеўскія Анна й Нікодэм
зь сям'ёй
Жук-Грышкевіч Раіса
Заморская Вера, Таня й Ніна
Сям'я Занкавічаў
Запруднік Янка й Вера
Каваленка Вера й Янка
Кажан Люба, Вітал, Маргарэта
і Юля зь сям'ямі
Кажура Марыя й Пётра
Калоша Кастусь
Кананчук Таццяна
Каранеўскія Гэля, Міхась, Ванда
Ядзя, Караліна, Дануся й Міхась
малодшы
Карніловіч Слава
Карніловіч Сяргей
Кахановіч Яніна
Кіпель Зора й Вітаўт
Кіпель Алеся

Кіпель Лёрэйн і Юрка
Кольба Тамара й Аляксандар
Кудасава Надзя
Кушал Натальля
Лацук Аляксандар
Літвінка Янка
Лукашэвіч Марына
Махнач Ванда й Міхась
Мельяновіч Дадорэс і Васіль
Місоль Янка, Генадзі, Вікторыя,
Алег і Наталія
Мярляк Ганна й Кастусь
а. Надсон Аляксандар
Непейн Надзя й Аляксандар
Норык Кінуся Лёня й дзеці
Орса-Рамана Алла й Франціш,
Павал і Коля
Пануцэвіч, Ірэна
Прускі Вера й Мікола зь сям'ёй
Рамук Вера й Вітаўт зь сям'ёй
Русак Галіна й Васіль зь сям'ёй
Сапезынскія Надзя й Мікола
Сапезынская Алена, Якуб, Мацей,
Мікалай і Юстын
Семенчук Анна й Анатоль
Сільвановіч Міхась, Ніна
Аляксандар і Андрэй
Стагановіч Марыя й Лявон
Станкевіч Раіса
Стрэчань Андрэй зь сям'ёй
Субота Кацярына й Адоль
Сурвіла Івонка, Янка зь сям'ёй
Сьліўка Уладзімер
Сяргіевіч Вера й Васіль
Тулейка Вольга й Міхась
Ханенка Ліда й Янка
Харавец Галя й Уладзімер
Шукелайчы Антон
Шуст Галена й Мікола
Чарнэцкая Аляксандра
Юхнавец Іра, Янка, Канстантын
Яраховіч Оля й Астан
Яцэвіч Валентына



УПРАВА БАЗА, АДЗЕЛ ЛОС-АНДЖЭЛЭС
жадае ўсім чытачом «Беларуса»

ВЯСЁЛЫХ КАЛЯДАЎ
і
ШЧАСЬЛІВАГА НОВАГА ГОДУ

ВЫСАКАПАВАЖАНАМУ КІРАЎНІЦТВУ
І ПРЫХІЛЬНІКАМ БЕЛАРУСКАГА НАРОДНАГА ФРОНТУ
ВЯСЁЛЫХ КАЛЯДАЎ І
ШЧАСЬЛІВАГА НОВАГА ГОДУ
шчыра жадае КААРДЫНАЦЫЙНЫ КАМІТЭТ БЕЛАРУСАЎ
КАНАДЫ

ФУНДАЦЫЯ ІМЯ ПЁТРЫ КРЭЧЭЎСКАГА
жадае ўсім чытачом «Беларуса»
ВЯСЁЛЫХ КАЛЯДАЎ І
ШЧАСЬЛІВАГА НОВАГА ГОДУ

ВЫКАНАЎЧЫ КАМІТЭТ
КААРДЫНАЦЫЙНАГА КАМІТЭТУ БЕЛАРУСАЎ КАНАДЫ:
жадаем сваім сябром-арганізацыям
ЗГУРТАВАНЬНЮ БЕЛАРУСАЎ КАНАДЫ,

БЕЛАРУСКАЙ САМАПОМАЧЫ АТАВЫ,
ЗГУРТАВАНЬНЮ БЕЛАРУСАЎ ПРАВІНЦЫІ КВЭБЭКУ І
ПАРАФІІ СЬВ. КІРЫЛЫ ТУРАЎСКАГА ў ТАРОНТА
ВЯСЁЛЫХ КАЛЯДАЎ І ШЧАСЬЛІВАГА НОВАГА ГОДУ



ПРЭЗЫДЫЮМ І САКРАТАРЫЯТ РАДЫ БНР
ВІТАЮЦЬ УСІХ СВАІХ СЯБРОЎ, ПРЫХІЛЬНІКАЎ
І ПРАЦАЎНІКОЎ НА БЕЛАРУСКАЙ НІВЕ
ДЫ ЖАДАЮЦЬ ІМ
ВЯСЁЛЫХ КАЛЯДАЎ
ШЧАСЬЛІВАГА НОВАГА ГОДУ!

ГАЛОЎНАЯ ЎПРАВА
БЕЛАРУСКА-АМЭРЫКАНСКАГА ЗАДЗІНОЧАНЬНЯ
вітае сваіх сяброў і ўсё беларускае грамадзтва з
КАЛЯДНЫМІ СЬВЯТАМІ І НОВЫМ
1992 ГОДАМ!

БЕЛАРУСКАЯ АЎТАКЕФАЛЬНАЯ ПРАВАСЛАЎНАЯ ЦАРКВА

Шчыра вітае ўсіх сваіх вернікаў, усіх суродзічаў-Беларусаў
і прыяцеляў БАПЦ з Раством Хрыстовым і Новым 1992 годам.
Няхай Усемагутны ахоўвае ўсіх нас Сваёй апекай і дазваляе нам
спакойна маліцца ў нашых сьвятынях. Будзем-жа прасіць і надзе-
яцца на Ягоную ласку.

Няхай ласка Божая будзе з Вамі.

З даручэньня Першаіерарха БАПЦ
Мітрапаліта Мікалая
Архім. а. Карп Стар

ЗАДЗІНОЧАНЬНЕ БЕЛАРУСКА-АМЭРЫКАНСКІХ ВЭТЭРАНАЎ
У АМЭРЫЦЫ

жадае сваім сябром і прыхільнікам
ВЯСЁЛЫХ КАЛЯДАЎ
і
ШЧАСЬЛІВАГА НОВАГА ГОДУ!

СЭКТАР РАДЫ БНР У НЬЮ-ДЖЭРЗЫ (ЗША)

вітае ўсіх сваіх супрацоўнікаў і прыхільнікаў
З КАЛЯДНА-НАВАГОДНІМІ СЬВЯТАМІ
ды жадае ўсякае памыснасьці
ў асабістым жыцьці і грамадзкай працы!

ГАЛОЎНАЯ ЎПРАВА
АРГАНІЗАЦЫІ БЕЛАРУСКА-АМЭРЫКАНСКАЕ МОЛАДЗІ

вітае сваіх сябровак і сяброў ды ўсё беларуска-амэрыканскае
грамадзтва з
КАЛЯДНЫМІ СЬВЯТАМІ І НОВЫМ 1992 ГОДАМ!

УПРАВА ПАРАФІІ ЖЫРОВІЦКАЙ БОЖАЙ МАЦІ БАПЦ

у Гайленд-Парку, Н.-Дж.
вітае ўсіх сваіх прыхаджанаў і прыяцеляў
З РАСТВОМ ХРЫСТОВЫМ
ды жадае добрага здароўя
і шмат шчасьця ў НОВЫМ ГОДЗЕ!

УПРАВА АДЗЬДЗЕЛУ БАЗА ў НЬЮ-ДЖЭРЗЫ

жадае сваім сябром і прыхільнікам
ВЯСЁЛЫХ КАЛЯДНЫХ СЬВЯТАЎ
ДЫ ЎСЯКАЕ ПАМЫСНАСЬЦІ ў НОВЫМ ГОДЗЕ!

БЕЛАРУСКАЯ НАРОДНАЯ ЦАРКВА
кіраваная Э. Рыным
вітае сваіх паслядоўнікаў і
БЕЛАРУСКАЕ ГРАМАДЗТВА з
Сьвяточным Сэзоном

СЬВ. ПАМ. ДЗЯДЗЬКА МІХАСЬ МІЦКЕВІЧ

Дажыў «дзядзька» Міхась Міцкевіч глыбокае старасьці. Гады жыцця былі рознымі й нялёгкімі, як розным быў лёс і яго Бацькаўшчыны — Літвы-Беларусі. Дзядзька Міхась і Бацькаўшчына, былі нібы пародненымі.

Найглыбейшы ўспамін пра дзядзьку Міхаса — Мікалеўшчына. Няраз позьнімі восеньскімі вечарамі заходзіў ён са свайго хутара да нас, заўсёды з тоўстым кіем у руках, пагаварыць з бацькам, або часамі паспрачацца з маткаю. Прыходзіліся яны дваюраднымі. Характар у дзядзькі быў, як казала маці, «цвёрдды, старакавалерскі». Усё гэта памятаецца, як праз сон.

Больш яскрава запамніўся мне дзядзька Міхась калі, здаецца ў 1940 годзе, упоўнач НКВД забрала майго бацьку й наша сям'я апынулася амаль на двары. Вось тады дзядзька прыехаў на калёсах і забраў нас да сябе на хутар. Тады дзядзька працаваў дырэктарам школы, маці й цётка Надзя даглядалі яго гаспадарку, а я хадзіў у 5-ю класу. Жылі згодна й дружна. У гэтым часе я пазнаў дзядзьку Міхаса блізка, бо трымаў ён мяне «на воку».

Дзядзька Міхась савецкага рэжыму й парадку амаль адкрыта не любіў і ні

ў якія палітычныя структуры не ангажаваўся. Калі была магчымасьць выбару, ён падаўся на нялёгкую эміграцыю.

На эміграцыі, як і на бацькаўшчыне, дзядзька быў заняты ў школьніцтве, бо гэты занятак ён заўсёды любіў і цаніў.

Дзядзька Міхась быў чалавекам добрым, самаўпэўненым і веруючым. Гэта быў дабрадушны й цудоўны чалавек, вялікі патрыёт і любіў сваю Бацькаўшчыну як нешта сьвятое.

Для беларускага школьніцтва на эміграцыі зрабіў дзядзька Міхась нямала. Але мала хто ведае, што ён пераклаў на беларускую мову Напрыстольнае й Паспалітае Евангелье, якое цяпер памалу друкуецца.

Пакінуў дзядзька Міхась па сабе ўдзячны ўспамін як на эміграцыі так і на Бацькаўшчыне, як сярод родных так і сярод прыяцеляў і знаёмых.

Няхай будзе Табе, дзядзька Міхась, пухам амэрыканская зямля, а мы мікалаеўцы заўсёды будзем пра цябе памятаць ды ганарыцца яшчэ адным выдатным мікалаеўцам.

Вечная Табе памяць!

Мікола Прускі

СЬВ. ПАМЯЦІ АНАТОЛЬ ГРЫНЬКО

9-га лістапада сёлета у Аўстраліі памёр ведамы беларускі мастак Анатоль Грынько.

Нарадзіўся сьв. памяці Анатоль Грынько 8-га лютага 1910 году на Беларусі. Скончыў унівэрсытэт у Вільні. Быў вартасным, ахвярным чалавекам-беларусам. Актыўнага ўдзелу ў беларускім жыцці Аўстраліі ён ня браў — ад даўжэйшага часу амаль ня мог гаварыць, хоць раней і прыгожа сьпяваў. Абразы ягоныя былі на розных выставах. Шмат каштоўных беларускіх рэчаў пераказаў на Этнічны Музей у Канбэры, сталіцы штату Вікторыя.

Пакінуў у глыбокім смутку жонку Ванду і сына з сям'ёю.

М. Нікан

АХВЯРЫ НА ВЫДАВЕЦКІ ФОНД БІНІМ'у

Прыход Сьвятое Еўфрасіньні Полацкай, Саўт Рывэр ам. дал. 500.00	
Беларускі Кангрэсавы Камітэт	
Амэрыкі	200.00
Фонд Адраджэньня Беларусі	1220.00
Я. Жучка	88.00
Л. Клыбін	88.00
А. Арэшка	58.00
І. Саўка	58.00
З. Жэлезоўская-Смаршчок	100.00
Др. Б. Рагуля	432.68
П. Барысік	30.00
Р. Завістовіч	50.00

АХВЯРЫ НА БЕЛАРУСКАЕ РАДЫЁ Ў ПЭРТ

Аляксандр Лашук	ан. фун. 20
М. Нікан	даляраў 20
Міхась Лужынскі	100
Бел. Культурна-Грам. Клюб у Сьднэй	400
В. Калесніковіч	5
В. Яновіч	5
М. Кастышын	20
В. Акавіты	10
М. Кубік	5
С. Быкаў	5
Р. Краўчынка	5
Я. Рольсон	10
Ж. Юрша	10
В. Біканін	2
а. М. Бурнос	20

ШУКАЮЦЬ СВАЯКОЎ

Шукаю свайго стрыечнага дзёда Савасьцеенка Паўла Цярэнцэвіча. 1908 году нараджаньня, які пасьля II-ой сусьветнай вайны выехаў у Канаду. Ці можа хто зь яго сваякоў адгукнуцца на адрас:

225320 Беларусь
Брэстская воб. г. Баранавічы
вул. Леніна, д. 21, кв. 52
Юркевіч Ігар Канстанцінавіч

Нашчадкаў Вольгі Лукашэвіч (Беразоўскай) у ЗША шукае жыхар Горадні, пляменьнік Вольгі Валеру Васільевіч Лукашэвіч. Цётка Валерыя, Вольга Сяргееўна Лукашэвіч (нар. у 1900 г) эмігравала ў ЗША недзе ў 1917 годзе. Паходзіла яна з Копыскага раёну Менскае губерні, у Амэрыцы выйшла замуж за Беразоўскага. Ейная замужняя дачка мела двух сыноў.

Калі хто-небудзь ведае пра іх, просьба напісаць на адрас: 230019 Беларусь, гор. Гародня, вул. Пралетарская, 18-46. Велерыю Лукашэвічу.

ПАДЗЯКА

З удзячнасьцяй адзначаем, што газэтныя выразкі і іншыя прэсавыя матар'ялы, якія ўзбагацілі зьмест «Беларуса», нам прыслалі сп. сп.: Я. Жучка, В. Кажан, П. Кажура, А. Сёмуха, А. Маркевіч, М. Раецкі, В. Махнач, Ул. Траскевіч, У. Акавіты, Б. Кіт, В. Мельяновіч, А. Сёмуха, С. Карніловіч.

НА ВЫДАВЕЦКІ ФОНД «БЕЛАРУСА»

Я. Аршанскі	10
М. Колес	10
М. Кандрусік	10
А. Садоўскі	20
А. Руткевіч	5
А. Ціхінскі	10
П. Пачопка	10
Б. А. у П. А.	228

З Англіі: А. Лашук 50 ангельскіх фунтаў

Беларускі радыёвы камітэт у Пэрце

З. А. выказвае шчырае беларускае дзякуй усім, што адгукнуліся на зварот.

М. Раецкі

НОВЫЯ ДРУКІ

Выступленьне Міністра Замежных Спраў Рэспублікі Беларусь Пётры К. Краўчанкі на 46 Сэсіі Гэнэральнай Асамблеі Арганізацыі Аб'яднаных Нацыяў, Нью-Ёрк, 26 верасьня 1991 г.

Менск, Выдавецтва Беларусь, 1991. 30 б.

Брашура выдадзеная ў беларускай і ангельскай мовах пад адной вокладкай упрыгожанай бел-чырвона-белым сыцягам. Гэтая публікацыя важная як для беларускіх кнігалюбаў, гэтак і для палітыкаў, бо, бадай ці ня ўпершыню з трыбуны Арганізацыі Аб'яднаных Нацыяў было зазначана што «Сеньня мы з гордасьцю адзначаем, што традыцыі беларускай дзяржаўнасьці маюць шматвяковую гісторыю. Яна ўвасаблялася ў розных формах дзяржаўнай будовы і дасягнула найвышэйшага росквіту ў сярэднія стагодзьдзі... Традыцыі дзяржаўнасьці ў нас зноў матэрыялізаваліся ў першай чвэрці стагодзьдзя, калі было абвешчана стварэньне беларускай дзяржавы. За параўнальна невялікі кавалак свайго самастойнага існаваньня яна была прызнана дэ-юрэ і дэ-факто шэрагам эўрапейскіх дзяржаў, зь якімі ў яе пачалі разьвівацца двухбаковыя сувязі... Цяжка знайсці ў Эўропе такі народ, які гэтак-жа многа пакутаваў і гарыў, які гэтак-жа часта падвяргаўся спусташальным набегам, нашэсьцям і агрэсіям... Лёс распадзіўся так, што наша геапалітычнае становішча — трагічна адбівалася на лёсах беларусаў, зь няўмольнай паслядоўнасьцю кідаючы іх з малоха адной вайны ў другую... **Паміж Молатам і Кавалдам — паміж двума моцнымі суседзямі — квінтэсэнцыя нашай многанакцыянальнай гісторыі**». У брашуры шмат іншых цікавых мясьцінаў, упершыню выказаных міністрах Беларусі на інтэрнацыянальным форуме.

Зорка Чарнобыль, Менск 1990. 12 б. Праўда запозьнена, рэдакцыя атрымала гэты невялікі, але арыгінальны зборнічак паэзіі. У асноўным гэта некалькі лірычных ды на штодзённую палітычную тэматыку вершаў. У зборніку зьмешчаныя творы М. Апейкі, Спадарыні Іры, Алесі, Г. Кажамякіна, ды У. Лянава. Ва ўступе ад рэдакцыі кажацца: «Тут сабраныя вершы не-

вядомых пакуль што паэтаў... але праз пэўны час ты (чытач) будзеш з гонарам гартаць пажоўклыя старонкі і з замілаваньнем перачытваць першыя, яшчэ недасканалыя і наіўныя творы тады ўжо знакамітых асобаў. А зараз для цябе, чытач, гэтая кніга — знаёмства з новымі поглядамі й меркаваньнямі, можа, у чымсьці спрэчнымі ці нязвычайнымі. А для гэтых хлапцоў ды дзяўчат — штуршок да новых пошукаў і зьдзяйсненьняў».

Жадаем як аўтарам, гэтак і выдаўцом зборніку пасьпехаў на багатай ніве беларускае паэзіі. Адрас выдавецтва:

220018, Беларусь,
г. Менск, а/с 155

Беларускім навукова-гуманітарным таварыствам падрыхтаваны да друку зборнік навуковых, артыкулаў сяброў Таварыства «**Працы Беларускага навукова-гуманітарнага таварыства**», укладзены паводле матар'ялаў II-х і III-х Заслаўскіх чытаньняў (1990, 1991 гг., г. Заслаўе). Сярод іншых увазе чытачоў прапануюцца артыкулы: А. Дзярновіч «Шляхі пранікненьня кафлі на Беларусь: да пытаньня беларуска-нямецкіх кантактаў»; М. Міхайлаў «пра фармаваньне і развой ідэяў «экалягічнае этыкі» ў Старажытнай Індыі»; А. Аньціпенка «Экалягічная праблема: на скрыжаванні мінулага і будучыні»; Ю. Драздоў «Блр. ВОРАН: вед. VARUNA (да параўнаньня міталёгічных функцыяў)»; В. Адзіночанка «Пра беларускі шлях»; І. Саверчанка «Леў Сапега (рыскі да палітычнага партрэта)» ды інш.

Тэрмін выданьня — канец 1991 г.

На Зборнік можна аформіць папярэдняю падпіску.

Падпісны кошт 1 асобніку — 5 даляраў для прыватных асобаў, 10 даляраў для арганізацыяў.

Каб падпісацца на Зборнік, неабходна пералічыць паказаную суму на рахунак № 01-00782-001-00 у **Credit Lyonnais, New York, 95 Wall St. New York City, N.Y.** на карысьць Прыёрбанка дзеля залічэньня на рахунак ЦСМП «Інтэрвіза» з пазнакай "BNHT" і пераслаць копію плацёжнага дакуманту (квітанцыі) на адрас:

Box 71, Mensk-115, 220115,
Republic of Belarus

ПАЧКІ НА БЕЛАРУСЬ

Ад 1-га лістапада 1991 году да 31 сакавіка 1992 году Амэрыканская Паштовая служба прапанава жыхаром Злучаных Штатаў карыстацца «паветранай дапамогай» пры перасылцы пачкаў у Эстонію, Латвію, Летувію і ў рэспублікі былога Савецкага Саюзу. Паштовая Служба ЗШ ахвяруе гэтую паслугу для гуманітарнай дапамогі асобам і сям'ям гэтай краінаў, якая будзе хутчэйшай за звычайную пошту й значна таннейшая за паветраную пошту. Пры-

кладам, 4-ох фунтовая пачка, якая звычайнай поштай каштавала-б 10.75 даляраў, а паветранай поштай — 33 даляры, гэтым «гуманітарным эйрліфт» спосабам будзе каштаваць 14.75. На пачцы мусіць быць зазначана чырвоным алавіком «**Humanitarian Airlift**».

Максымальная вага пачак — 22 фунты. Пасылаючы пачкі ў Рэспубліку рэкамэндуецца імя рэспублікі падаваць па-ангельску, альбо у лацінскай транслітэрацыі.

Ад нашага прадстаўніка сп. Б. Даніловіча:

Сям'я Стагановічаў (з нагоды 3-й гадавіны сьмерці сьв. пам. Аляксандра Стагановіча ам. дал. 100.00)	
Г. Салавай	50.00
А. Палескі	50.00
БАПЦ Гайленд Парк	50.00
БАПЦ Кансысторыя	50.00
Адзел БАЗА ў Нью-Джэрзі	50.00
Р. Жук-Грышкевіч	50.00
В. Кажан (заміж кветак на магілу с.п. Міхася Міцкевіча)	40.00
Л. Шурак	40.00
Л. Кавалёў	30.00
А. Шастак	25.00
А. Мартыновіч	25.00
Ю. Арццюшка	25.00
П. Скепка	25.00
Л. Драздова	25.00

А. Кажан	25.00
А. Субота	20.00
Г. Дубяга, мал.	20.00
А. Непейн	20.00
Я. Літвінка	20.00
У. Харавец	20.00
В. Дубяга	20.00
А. Сільвановіч	20.00
Т. Кольба	20.00
Я. Літвіненка	20.00
С. Гутырчык	20.00
А. Сямянюк	15.00
І. Сьвентахоўскі	12.00
Я. Місюль	10.00
Э. Рыжы	5.00
Усяго	882.00

Прыслана непасрэдна ў рэдакцыю:

Ф. Бартуль	ам. дал. 250.00
Ф. Верамейка	ам. дал. 34.00